

غیر محرم مرد و عورت کا میل جول رکھنا کیسا؟

1



تاریخ: 02-12-2021

ریفرنس نمبر: Sar 7620

کیا فرماتے ہیں علمائے دین و مفتیانِ شرع متین اس مسئلہ کے بارے میں کہ اجنبی مرد و عورت کا ایک دوسرے کے ساتھ ہنسی مذاق کرنا، میل جول رکھنا، ایک دوسرے کی تصاویر بنانا شرعاً کیسا؟ بالخصوص ایک جگہ ملازمت (Job) کرنے والے (Colleagues) اجنبی مرد و عورت کا ایسا کرنا کیسا؟

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب اللہم ہدایۃ الحق والصواب

اجنبی مرد و عورت کا آپس میں ہنسی مذاق کرنا، بے تکلفی کے ساتھ میل جول رکھنا اور ایک دوسرے کی تصاویر بنانا، سخت ناجائز و گناہ اور حرام ہے۔ یہ بات ہر مسلمان جانتا ہے کہ اسلام شرم و حیا کا درس دیتا ہے، رسول پاک صَلَّی اللہ تَعَالٰی عَلَیْہِ وَاٰلِہٖ وَسَلَّمَ نے ارشاد فرمایا: ”الْحِیَاءُ مِنَ الْاِیْمَانِ“ یعنی حیا ایمان سے ہے، نیز قرآن و حدیث میں واضح طور پر بد نگاہی و بے پردگی سے منع کیا گیا ہے، اسی وجہ سے حکم شریعت یہ ہے کہ مرد، بلا ضرورت شرعیہ غیر محرم عورت کے چہرے کو بھی نہیں دیکھ سکتا اور عورت کا سر کے بال، گلے، گردن، کلائی وغیرہ کا کوئی حصہ غیر محرم کے سامنے ظاہر کرنا یا ایسا باریک لباس پہن کر غیر محرم کے سامنے آنا، جس سے ان اعضا کا کوئی حصہ چمکے، یہ حرام ہے اور فی زمانہ فتنے کی وجہ سے چہرے کا پردہ بھی لازم ہے۔

اور جہاں تک ملازمت کا تعلق ہے، تو شریعتِ مطہرہ عورت کو پانچ شرائط کے ساتھ ملازمت (Job) کرنے کی اجازت دیتی ہے، اگر ان پانچ شرائط میں سے ایک شرط بھی نہ پائی جائے، تو عورت کو نوکری کرنا ہرگز جائز نہیں۔ وہ شرائط یہ ہیں: (1) کپڑے باریک نہ ہوں جن سے سر کے بال یا کلائی وغیرہ ستر کا کوئی حصہ چمکے (2) کپڑے تنگ و چُست نہ ہوں جو بدن کی ہیئت کو ظاہر کریں (3) بالوں، گلے، پیٹ، کلائی یا پنڈلی کا کوئی حصہ ظاہر نہ ہوتا ہو (4) کبھی نا محرم کے ساتھ تھوڑی دیر کے لیے بھی تنہائی نہ ہوتی ہو (5) اس کے وہاں رہنے یا باہر آنے جانے میں فتنے کا خوف نہ ہو۔

لہذا سوال میں بیان کردہ امور سخت ناجائز و حرام ہیں اور ایسی جگہ عورت کا نوکری کرنا بھی جائز نہیں، بلکہ اُس پر لازم ہے کہ اوپر کی بیان کردہ شرائط کا خیال کرتے ہوئے، خلافِ شرع حرکات چھوڑ دے، ورنہ ایسی ملازمت فوراً چھوڑ دے، جہاں اللہ عَزَّوَجَلَّ ورسولِ پاک صَلَّی اللہ تَعَالٰی عَلَیْہِ وَاٰلِہٖ وَسَلَّمَ کی نافرمانی والے کام کرنے پڑتے ہوں۔

اللہ پاک نے مردوں اور عورتوں کو نگاہیں نیچی رکھنے کا حکم دیتے ہوئے ارشاد فرمایا: ﴿قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ ذَلِكَ أَزْكَى لَهُمْ إِنَّ اللَّهَ خَبِيرٌ بِمَا يَصْنَعُونَ وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا وَلْيَضْرِبْنَ بِخُمُرِهِنَّ عَلَىٰ جُيُوبِهِنَّ﴾ ترجمہ کنز العرفان: ”مسلمان مردوں کو حکم دو کہ اپنی نگاہیں کچھ نیچی رکھیں اور اپنی شرمگاہوں کی حفاظت کریں، یہ ان کے لیے زیادہ پاکیزہ ہے، بیشک اللہ ان کے کاموں سے خبردار ہے۔ اور مسلمان عورتوں کو حکم دو کہ وہ اپنی نگاہیں کچھ نیچی رکھیں اور اپنی پارسائی کی حفاظت کریں اور اپنی زینت نہ دکھائیں، مگر جتنا (بدن کا حصہ) خود ہی ظاہر ہے اور وہ اپنے دوپٹے اپنے گریبانوں پر ڈالے رکھیں۔“

(پارہ 18، سورة النور، آیت 30، 31)

مذکورہ بالا آیت مبارکہ کے تحت امام ابو البرکات عبد اللہ بن احمد نسفی رَحْمَةُ اللَّهِ تَعَالَى عَلَيْهِ (سال وفات: 710ھ / 1310ء) لکھتے ہیں: ”الزينة ما تزينت به المرأة من حلي أو كحل أو خضاب والمعنى ولا يظهرن مواضع الزينة إذ إظهار عين الزينة وهي الحلى ونحوه مباح فالمراد بها مواضعها وإظهارها وهي في مواضعها لاظهار مواضعها لاظهار أعيانها ومواقعها الرأس والأذن والعنق والصدور والعضدان والذراع والساق... إلا ما جرت العادة والجبلة على ظهوره وهو الوجه والكفان والقدمان ففي سترها حرج بين“ ترجمہ: زینت سے مراد وہ چیزیں ہیں جن کے ذریعے عورت سجتی سنورتی ہے، جیسے زیور، سرمہ اور (جائز) کلر وغیرہ اور چونکہ محض زینت کے سامان کو دکھانا مباح ہے، اس لیے آیت کا معنی یہ ہے کہ مسلمان عورتیں اپنے بدن کے ان اعضا کو ظاہر نہ کریں جہاں زینت کرتی ہیں، جیسے سر، کان، گردن، سینہ، بازو، کہنیاں اور پنڈلیاں، البتہ بدن کے وہ اعضا جو عام طور پر ظاہر ہوتے ہیں، جیسے چہرہ، دونوں ہاتھ اور دونوں پاؤں، انہیں چھپانے میں چونکہ مشقت واضح ہے، اس لیے ان اعضا کو ظاہر کرنے میں حرج نہیں۔ (لیکن فی زمانہ چہرہ بھی چھپایا جائے گا۔)

(تفسیر نسفی، سورة النور، آیت 31، جلد 2، صفحہ 500، مطبوعہ دار الکلم الطیب، بیروت)

اور تفسیر صراط الجنان میں تفسیرات احمدیہ کے حوالے سے منقول ہے: ”زیادہ ظاہر یہ ہے کہ آیت میں مذکور حکم نماز کے بارے میں ہے (یعنی عورت نماز پڑھتے وقت چہرے دونوں ہاتھوں اور دونوں پاؤں کے علاوہ پورا بدن چھپائے۔ یہ حکم عورت کو) دیکھنے کے بارے میں نہیں، کیونکہ عورت کا تمام بدن عورت یعنی چھپانے کی چیز ہے۔ شوہر اور محرم کے سوا کسی اور کے لیے اس کے کسی حصہ کو بے ضرورت دیکھنا جائز نہیں اور علاج وغیرہ کی ضرورت سے بقدر ضرورت جائز ہے۔“

(صراط الجنان، جلد 6، صفحہ 620، مطبوعہ مکتبۃ المدینہ، کراچی)

اور بے پردگی سے منع کرتے ہوئے اللہ پاک ارشاد فرماتا ہے: ﴿وَلَا تَبْرَجْنَ تَبْرُجَ الْجَاهِلِيَّةِ الْأُولَى﴾ ترجمہ کنز العرفان

(پارہ 22، سورة الاحزاب، آیت 33)

”اور بے پردہ نہ رہو جیسے پہلی جاہلیت کی بے پردگی۔“

اس آیت کے تحت تفسیر صراط الجنان میں ہے: ” (ایک قول یہ ہے کہ) اگلی جاہلیت سے مراد اسلام سے پہلے کا زمانہ ہے، اس زمانے میں عورتیں اتراتی ہوئی نکلتی اور اپنی زینت اور محاسن کا اظہار کرتی تھیں، تاکہ غیر مرد انہیں دیکھیں، لباس ایسے پہنتی تھیں جن سے جسم کے اعضا اچھی طرح نہ ڈھکیں۔“

(تفسیر صراط الجنان، جلد 8، صفحہ 21، مطبوعہ مکتبۃ المدینہ، کراچی)

شرعی پردہ نہ کرنے والی عورتوں کے بارے میں رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: ”صنفان من اهل النار لم ارهما: ... نساء كاسيات، عاريات، مميلات، مائلات، رءوسهن كاسنمة البخت المائلة، لا يدخلن الجنة ولا يجدن ريحها وان ريحها ليوجد من مسيرة كذا وكذا“ ترجمہ: دوزخیوں کی دو جماعتیں ایسی ہیں، جنہیں میں نے (اپنے زمانے میں) نہیں دیکھا۔ (میرے بعد والے زمانے میں ہوں گی۔ ایک جماعت) ایسی عورتوں کی ہوگی جو بظاہر کپڑے پہنے ہوئے ہوں گی، لیکن حقیقت میں بے لباس اور ننگی ہوں گی، بے حیائی کی طرف دوسروں کو مائل کرنے اور خود مائل ہونے والی ہوں گی، ان کے سر ایسے ہوں گے، جیسے بختی اونٹوں کی ڈھلکی ہوئی کوہانیں ہوں، یہ جنت میں داخل نہ ہوں گی اور نہ ہی اس کی خوشبو سونگھیں گی، حالانکہ جنت کی خوشبو اتنی اتنی مسافت سے محسوس کی جائے گی۔

(الصحيح لمسلم، كتاب اللباس والزينة، باب النساء الكاسيات۔ الخ، جلد 2، صفحہ 213، مطبوعہ لاہور)

مذکورہ بالا حدیث پاک کے تحت علامہ علی قاری حنفی رَحْمَةُ اللهِ تَعَالَى عَلَيْهِ (سال وفات: 1014ھ / 1605ء) لکھتے ہیں: ”یسترن بعض بدنهن ويكشفن بعضه اظهار الجمالهن وايراز الكمالهن وقيل: يلبسن ثوباً رقيقاً يصف بدنهن وان كن كاسيات للثياب عاريات في الحقيقة“ ترجمہ: اس حدیث کا مطلب یہ ہے کہ وہ اپنے حسن و جمال اور بدن کے کمال کو ظاہر کرنے کی غرض سے کچھ بدن چھپا کر رکھیں گی اور کچھ بدن کھول کر اور یہ بھی کہا گیا ہے کہ وہ باریک کپڑے پہنیں گی، جس سے ان کا بدن جھلکے گا، اگرچہ یہ عورتیں بظاہر کپڑے پہنے ہوئے ہوں گی، لیکن حقیقت میں بے لباس اور ننگی ہوں گی۔

(مرقاة المفاتيح شرح مشكوة المصابيح، جلد 7، صفحہ 77، مطبوعہ کوئٹہ)

عورت کا بدن چھپانے کی چیز ہے، چنانچہ جامع ترمذی میں ہے: ”عن عبد الله، عن النبي صلى الله عليه وسلم، قال: المرأة عورة“ ترجمہ: حضرت عبد اللہ بن مسعود رَضِيَ اللهُ تَعَالَى عَنْهُ بیان کرتے ہیں کہ نبی پاک صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: عورت (تمام کی تمام) چھپانے کی چیز ہے۔

(جامع الترمذی، ابواب الرضاع، باب ماجاء في كراهية الدخول على المغيبات، جلد 1، صفحہ 351، مطبوعہ لاہور)

مردوں کو اجنبی عورتوں کے پاس جانے کی ممانعت کے متعلق حدیث پاک میں ہے: ”عن عقبه بن عامر، أن رسول

اللہ صلی اللہ علیہ وسلم قال: ایاکم والدخول علی النساء“ ترجمہ: حضرت عقبہ بن عامر رَضِيَ اللهُ تَعَالَى عَنْهُ بیان کرتے ہیں رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: اجنبی عورتوں کے پاس جانے سے بچو۔

(شعب الایمان، تحریم الفروج، جلد 7، صفحہ 309، مکتبۃ الرشد، الریاض)

اور مرد کے اجنبی عورت کو دیکھنے کے متعلق علامہ بُرہان الدین مَرغینانی رَحْمَةُ اللهِ تَعَالَى عَلَيْهِ (سال وفات: 593ھ / 1196ء)

لکھتے ہیں: ”ولا يجوز ان ينظر الرجل الى الاجنبية“ ترجمہ: مرد کا اجنبی عورت کی طرف دیکھنا جائز نہیں ہے۔

(الهدایہ، کتاب الکراهیۃ، فصل فی الوطء والنظر والمس، جلد 4، صفحہ 368، مطبوعہ دار احیاء التراث العربی، بیروت)

عورت کے بے پردگی کرنے کا حکم بیان کرتے ہوئے سیدی اعلیٰ حضرت امام اہل سنت الشاہ امام احمد رضا خان رَحْمَةُ اللهِ

تَعَالَى عَلَيْهِ لکھتے ہیں: ”بے پردہ بایں معنی کہ جن اعضاء کا چھپانا فرض ہے ان میں سے کچھ کھلا ہو، جیسے سر کے بالوں کا کچھ حصہ یا گلے

یا کلائی یا پیٹ یا پنڈلی کا کوئی جز، تو اس طور پر تو عورت کو غیر محرم کے سامنے جانا مطلقاً حرام ہے، خواہ وہ پیر ہو یا عالم یا عامی جو ان

ہو، یا بوڑھا۔“ (فتاویٰ رضویہ، جلد 22، صفحہ 239، 240، مطبوعہ رضا فاؤنڈیشن، لاہور)

ایک اور مقام پر امام اہل سنت رَحْمَةُ اللهِ تَعَالَى عَلَيْهِ لکھتے ہیں: ”لڑکیوں کا، اجنبی نوجوان لڑکوں کے سامنے بے پردہ رہنا بھی

حرام۔“ (ملخصاً فتاویٰ رضویہ، جلد 23، صفحہ 690، مطبوعہ رضا فاؤنڈیشن، لاہور)

فی زمانہ عورت کا اجنبی مرد کے سامنے اپنا چہرہ چھپانا واجب ہونے کے متعلق حاشیہ ارشاد الساری میں النہایت فی شرح

الہدایۃ کے حوالہ سے ہے: ”سدل الشیء علی وجہها واجب علیها، دلت المسئلة علی ان المرأة منہیۃ عن

اظہار وجہها لاجانب بلا ضرورۃ“ ترجمہ: عورت کا اپنے چہرے پر کپڑا ڈالنا واجب ہے، یہ مسئلہ اس بات پر دلالت

کرتا ہے کہ عورت کو بلا ضرورت اجنبی لوگوں پر اپنا چہرہ کھولنا منع ہے۔

(حاشیہ ارشاد الساری الی مناسک الملا علی القاری، فصل فی احرام المرأة، صفحہ 162، مطبوعہ مکہ)

یونہی تنویر الابصار ودر مختار میں ہے: ”تمنع المرأة الشابۃ من کشف الوجه بین رجال لخوف الفتنة“ ملتقطاً

ترجمہ: فتنہ کے خوف کی وجہ سے جو ان عورت کا مردوں کے سامنے چہرہ کھولنا منع ہے۔

(تنویر الابصار ودر مختار، کتاب الصلاة، مطلب فی ستر العورة، جلد 2، صفحہ 97، مطبوعہ کوئٹہ)

سیدی اعلیٰ حضرت امام اہل سنت الشاہ امام احمد رضا خان رَحْمَةُ اللهِ تَعَالَى عَلَيْهِ (سال وفات: 1340ھ / 1921ء) لکھتے ہیں: ”اس

طرح رفتہ رفتہ حاملان شریعت و حکمائے امت نے حکم حجاب دیا اور چہرہ چھپانا کہ صدر اول میں واجب نہ تھا واجب کر دیا۔“

(فتاویٰ رضویہ، جلد 14، صفحہ 551، مطبوعہ رضا فاؤنڈیشن، لاہور)

عورت کو مرد کے ساتھ بقدرِ ضرورت گفتگو کی اجازت ہے، نہ کہ بے تکلفی کے ساتھ ہنسی مذاق کرنے کی، چنانچہ علامہ ابن عابدین شامی دِمَشْقِي رَحْمَةُ اللهِ تَعَالَى عَلَيْهِ (سالِ وفات: 1252ھ / 1836ء) لکھتے ہیں: ”نجيز الكلام مع النساء للأجانب ومحاورتهن عند الحاجة إلى ذلك، ولا نجيز لهن رفع أصواتهن ولا تمطيطها ولا تليينها ونقطيعها لما في ذلك من استمالة الرجال إليهن وتحريك الشهوات منهن ومن هذا لم تجز ان تؤذن المرأة“ ترجمہ: ہم وقتِ ضرورت اجنبی عورتوں سے کلام کو جائز سمجھتے ہیں، البتہ یہ جائز نہیں قرار دیتے کہ وہ اپنی آوازیں بلند کریں، گفتگو کو بڑھائیں، نرم لہجہ رکھیں یا مبالغہ کریں، کیونکہ اس طرح تو مردوں کو اپنی طرف مائل کرنا ہے اور ان کی شہوات کو ابھارنا ہے، اسی وجہ سے تو عورت کا اذان دینا جائز نہیں۔

(ردالمحتار علی الدرالمختار، کتاب الصلاة، باب شروط الصلاة، مطلب فی ستر العورة، جلد 2، صفحہ 97، مطبوعہ کوئٹہ) عورت کے لیے ملازمت جائز ہونے کی شرائط بیان کرتے ہوئے امام اہل سنت رَحْمَةُ اللهِ تَعَالَى عَلَيْهِ لکھتے ہیں: ”یہاں پانچ شرطیں ہیں: (۱) کپڑے باریک نہ ہوں جن سے سر کے بال یا کلائی وغیرہ ستر کا کوئی حصہ چمکے۔ (۲) کپڑے تنگ و چست نہ ہو جو بدن کی ہیئت ظاہر کریں۔ (۳) بالوں یا گلے یا پیٹ یا کلائی یا پنڈلی کا کوئی حصہ ظاہر نہ ہو۔ (۴) کبھی نامحرم کے ساتھ کسی خفیف دیر کے لیے بھی تنہائی نہ ہوتی ہو۔ (۵) اس کے وہاں رہنے یا باہر آنے جانے میں کوئی مظنہ فتنہ نہ ہو۔ یہ پانچ شرطیں اگر جمع ہیں، تو حرج نہیں اور ان میں ایک بھی کم ہے تو (عورت کا نوکری کرنا) حرام۔“

(فتاویٰ رضویہ، جلد 22، صفحہ 248، مطبوعہ رضا فاؤنڈیشن، لاہور)

والله اعلم عز وجل ورسوله اعلم صلى الله تعالى عليه وآله وسلم



کتبہ

مفتی محمد قاسم عطاری

26 ربیع الاخر 1443ھ / 02 دسمبر 2021ء